

Azərbaycan Respublikası Hökuməti və Birləşmiş Millətlər Təşkilatının Sənaye İnkişafı Təşkilatı arasında sənaye inkişafı sahəsində əməkdaşlıq haqqında Memorandumun təsdiq edilməsi barədə

AZƏRBAYCAN RESPUBLİKASININ QANUNU

Azərbaycan Respublikasının Milli Məclisi **qərar alır:**

I. Azərbaycan Respublikası Hökuməti və Birləşmiş Millətlər Təşkilatının Sənaye İnkişafı Təşkilatı arasında sənaye inkişafı sahəsində əməkdaşlıq haqqında 2000-ci il iyulun 5-də Vyana şəhərində imzalanmış Memorandum **təsdiq edilsin.**

II. Bu Qanun dərc edildiyi gündən qüvvəyə minir.

Azərbaycan Respublikasının Prezidenti HEYDƏR ƏLİYEV

Bakı şəhəri, 24 oktyabr 2000-ci il
945-IQ

**Azərbaycan Respublikası Hökuməti və
Birləşmiş Millətlər Təşkilatının Sənaye İnkişafı Təşkilatı arasında
sənaye inkişafı sahəsində əməkdaşlıq haqqında**

M E M O R A N D U M

Azərbaycan Respublikası Hökuməti (sonralar mətn üzrə “Hökumət”) bir tərəfdən və Birləşmiş Millətlər Təşkilatının Sənaye İnkişafı Təşkilatı (sonralar mətn üzrə “BMSİT”) digər tərəfdən,

sənaye inkişafı sahəsində Azərbaycan Respublikasının milli sənaye strategiyalarının və onun iqtisadi və sosial tərəqqisinin təşviqi siyasətinin həyata keçirilməsi məqsədi ilə BMSİT və Hökumət arasında sənaye inkişafı sahəsində əməkdaşlığın vacibliyini anlayaraq,

Hökumət və BMSİT arasındakı əməkdaşlığın olverişli nəticələrini nəzərə alaraq,

aralarındakı əməkdaşlığın bütün dövlətlərin sosial və iqtisadi tərəqqisinə və sənaye inkişafına səmərə gətirəcəyinə inanaraq,

dövlətlərin sənaye inkişafı sahəsindəki strategiyalarının və siyasətlərinin sənayenin iqtisadi və sosial rolunun artırılmasına və əhalinin bu prosesdə səmərəli iştirakının və bu inkişafdan faydalanmasının təminatı üçün vacib olan struktur dəyişikliklərinin edilməsinə yönəldilməli olduğunu anlayaraq,

BMSİT-in bütün üzv dövlətlərinin faydalanması məqsədi ilə aralarındakı əməkdaşlığı möhkəmləndirmək istəyi ilə,

BMSİT Nizamnaməsinin 1-ci və 2-ci maddələrinə müvafiq olaraq BMSİT-in vəzifələrini və funksiyalarını nəzərə alaraq,

aşağıdakılar barədə razılığa gəldilər:

M a d d ə 1

1.1. Hər iki Tərəf beşillik dövrü müddət əsasında sənayenin inkişafı sahəsində əməkdaşlığı planlaşdıracaq və təşviq edəcək və onun səmərəli həyata keçirilməsi üçün bütün lazımı addımları atacaq.

1.2. İş Proqramının BMSİT-in rəhbər orqanları tərəfindən təsdiqlənməsindən sonra belə əməkdaşlığa BMSİT-in qətnamələrinə, qərarlarına və qaydalarına müvafiq olaraq, Azərbaycan Respublikasının bölgələri üçün sənaye inkişafı üzrə proqramların işlənilib-hazırlanması və həyata keçirilməsi, sərmayə forumlarının, seminarların, işçi qruplarının, təhsil səfərlərinin, ekspert görüşlərinin, müəssisələrdə təhsil proqramlarının keçirilməsi, göstərişlərin hazırlanması və tədqiqatların aparılması daxil ola bilər.

Yuxarıda göstərilən fəaliyyətlər Birləşmiş Millətlər Təşkilatı sisteminə daxil olan digər təşkilatlarla (BMT-nin İnkişaf Proqramı, YUNİSEF və başqaları) əməkdaşlıqda həyata keçirilə bilər.

1.3. Memorandum çərçivəsində 2000-2004-cü illər üçün aşağıdakı sahələr üstünlük təşkil edə bilər:

ətraf mühit, o cümlədən təmiz texnologiyalar və istehsal və energetika;
sərmayə qoyuluşu və texnologiyaların ötürülməsi;

kiçik və orta müəssisələrin inkişafı;
keyfiyyət və standartizasiya.

1.4. Bu Memorandum əsasında işlənib-hazırlanan əməkdaşlıq proqramı Tərəflərin hər hansı birindən daxil olan sorğu və ya təklifə əsasən Tərəflərin razılığı ilə digər sahələrə də şamil edilə bilər.

Maddə 2

2.1. Hökumət və BMSİT Memorandum çərçivəsində olan fəaliyyətin həyata keçirilməsini nəzərdən keçirəcək və qiymətləndirəcək. Bu məqsədlə Hökumət və BMSİT, BMTİP, Avropa Yenidənqurma və İnkişaf Bankı, Dünya Bankı və digər beynəlxalq maliyyə institutları kimi iki və çoxtərəfli mənbələrin maliyyə vəsaitlərinin səfərbər edilməsi sahəsində səylərini birləşdirəcək.

2.2. Hökumət və BMSİT əməkdaşlıq proqramının hazırlanmasında və onun həyata keçirilməsi prosesinin inkişafının nəzərdən keçirilməsində və əməkdaşlığı möhkəmləndirmək məqsədi ilə iş prosedurlarına, təşkilati, maliyyə və texniki məsələlərə dair tövsiyələr edilməsində birgə işləyəcəklər.

Əməkdaşlığa dair bu Memorandumda nəzərdə tutulan fəaliyyətin həyata keçirilməsi BMSİT-in və Hökumətin qüvvədə olan qaydalarına və prosedurlarına uyğun olaraq, tələb olunan maliyyə vəsaitlərinin mövcudluğundan asılı olacaq.

Maddə 3

Bu Memorandum qeyri-məhdud dövr üçün qüvvəyə minir və iki Tərəf arasında yazılı şəkildə qarşılıqlı razılaşma yolu ilə yenidən nəzərdən keçirilə bilər və yaxud ona düzəlişlər edilə bilər. O, hər bir Tərəfin nəzərdə tutulan vaxtdan altı ay əvvəl digər Tərəfi yazılı şəkildə xəbərdar etməklə istənilən vaxt qüvvədən düşür. Memorandumun fəaliyyətinin dayandırılması artıq həyata keçirilməyə başlanmış və onun dayandırılması məqamına qədər bitməmiş layihələrə təsir göstərmir.

Maddə 4

Bu Memorandum Azərbaycan Respublikası tərəfindən ratifikasiya olunmalıdır və ratifikasiya barədə bildiriş BMSİT tərəfindən alındığı tarixdən qüvvəyə minir.

Bir nüsxədə ingilis dilində Vyana şəhərində 2000-ci il 5 iyul tarixində imzalanmışdır.

Azərbaycan Respublikası
Hökuməti tərəfindən
(imza)

BMT-nin Sənaye İnkişafı
Təşkilatı tərəfindən
(imza)